

૨૨) મુસીબતો અને મુશ્કેલીઓના પ્રસંગે આ દુઆ પઢતા.

બિસ્મિલ્લાહિર રહમાનિર રહીમ

અય મારા માઅબૂદ ! તૈં (નફ્સની સુધારણા અને અભ્યતાના સંદર્ભમાં) જે તકલીફ મારા ઉપર નાખી છે તેના ઉપર તું મારા કરતાં વધારે કુદરત ધરાવે છે અને તારી શક્તિ અને સામર્થ્ય આ કાર્ય માટે ખુદ મારા ઉપર મારી શક્તિ અને તાકાતથી ખૂબ વધારે છે તેથી મને એવાં કાર્યો કરવાનું સામર્થ્ય આપ કે જે તારી પ્રસન્નતાનું કારણ હોય અને તંદુરસ્તી અને સલામતીની હાલતમાં તારી રઝામંદીની માગણીઓ મારી પાસેથી પૂરી કરી લે.

બારે ઈલાહા ! મારામાં કશ્તનો મુકાબલો કરવાની હિંમત, મુસીબતનો મુકાબલો કરવા સબ્ર તેમજ નિર્ધનતા અને ગરીબાઈનો મુકાબલો કરવાની હિંમત નથી. આથી મારી રોઝીને રોકી લેતો નહીં અને મને તારી મખ્લૂકના હવાલે ન કરી દે બલ્કે સીધે સીધી મારી હાજતને પૂરી કર અને તું પોતે જ મારી બગડેલી બાબતોને સુધારનારો બની જ અને મારા ઉપર મહેરબાનીની નજર કર અને બધાં જ કાર્યોની બાબતમાં મારા ઉપર કૃપાદૃષ્ટિ રાખજે એટલા માટે કે અગર તૈં મને મારા હાલ ઉપર છોડી દીધો તો હું મારા કાર્યોને પૂર્ણ કરવાની જવાબદારીથી વિવશ રહેવાનો અને જે કાર્યોમાં મારી ભલાઈ હોય તેમને પૂર્ણ નહીં કરી શકું. અગર તૈં મને લોકોના હવાલે કરી દીધો તો તેઓ ગુસ્સાની નજરે મને જોશે અને જો સ્વજનો તરફ ધકેલી દીધો તો તેઓ મને નાઉમેદ રાખશે અને જો કદાચ કંઈક આપે તો અલ્પ પ્રમાણમાં અને અરૂચિકર હશે અને એના મુકાબલામાં ઉપકાર વધારે ચઢાવશે અને બૂરાઈ પણ હદથી વધારે કરશે. આથી અય મારા માઅબૂદ ! તું તારા ફઝલો કરમ દ્વારા મને બેફિકર બનાવી દે અને તારી શ્રેષ્ઠતા અને મહાનતાના વસીલાથી મારી દરિદ્રતાને બરતરફ કરી દે અને તારી તવંગરી અને વિપુલતાથી મારો હાથ વિસ્તૃત કરી દે અને તારે ત્યાંની નેઅમતો દ્વારા મને (અન્ય લોકોથી) નિશ્ચિંત બનાવી દે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મને હસદ (ઈર્ષા) કરવાથી મુક્તિ આપ અને ગુનાહો કરવાથી રોકી દે અને હરામ કાર્યોથી બચવાનું સામર્થ્ય આપ અને ગુનાઓ કરવાની હિંમત પેદા ન થવા દે અને મારી ઈચ્છા અને અભિલાષા તારાથી સંબંધિત રાખ અને મારી રજામંદી એ જ વસ્તુઓમાં રાખ કે જે તારી તરફથી મારા ઉપર આવેલી હોય અને રોઝી અને બક્ષિસ અને ઈમાનમાં મારા માટે વૃદ્ધિ કરી દે અને મને દરેક હાલતમાં તારા રક્ષણમાં, દેખરેખમાં, પડદામાં અને નિરિક્ષણમાં અને આશરામાં અને સંરક્ષણમાં રાખ.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મને દરેક પ્રકારની ઈતાઅત બજાવી લાવવાની શક્તિ અર્પણ કર કે જે તેં તારા માટે અથવા મજ્બૂકાતમાંથી કોઈના માટે મારા ઉપર આવશ્યક અને વાજિબ કરી હોય જો કે તેને પૂર્ણતા આપવામાં મારા શરીરમાં શક્તિ ન હોય અને મારી કુવ્વત તેના મુકાબલામાં નિર્બળ સાબિત થતી હોય અને મારી શક્તિ બહારની હોય અને માલ અને સામગ્રી તેની સંભાવના ન ધરાવતાં હોય તે મને યાદ હોય અથવા ભૂલી ગયો હોઉં.

અય મારા પરવરદિગાર ! એ તો એ વસ્તુઓમાંથી છે કે જેમને તેં મારી જવાબદારીમાં ગણી છે અને હું મારી સરળતા અને સુગમતા શોધનારના કારણે તેને બજાવી લાવ્યો નથી. આથી તારી વિશાળ બક્ષિસ અને અધિક રહેમતને દૃષ્ટિ સમક્ષ રાખીને આ (અધુરપ)ને પૂર્ણ કરી દે એટલા માટે કે તું તવંગર અને કરીમ છે જેથી અય મારા પરવરદિગાર ! જે દિવસે હું તારી મુલાકાત કરું ત્યારે તેમાંથી કોઈ એવી બાબત મારા માથે બાકી ન રહે કે તું તેના મુકાબલામાં એવું ઈચ્છે કે મારી નેકીઓમાં કમી કરી દે અને બદીઓમાં વધારો કરી દે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને આખરેતને દૃષ્ટિ સમક્ષ રાખીને માત્ર મારા માટે અમલની અભિલાષા અર્પણ કર એટલે

સુધી કે મારા દિલમાં તેના સ્વાસ્થ્યનો એહસાસ કરી લઉં અને દુનિયામાં ઝોહદ અને અભિલાષાનો મનોભાવ મારા ઉપર વિજયી નીવડે અને નેક કામ શોખથી કરું અને ડર અને બીકને કારણે ખરાબ કાર્યોમાં સુરક્ષિત રહું અને મને એવું નૂર (ઈલ્મ અને બુધ્ધિ) અર્પણ કર કે જેના પડછાયામાં હિદાયત મેળવું અને શંકાઓ અને સંદેહોના અંધકારમાં પ્રકાશ પ્રાપ્ત કરું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મારી અંદર દુઃખ, અઝાબનો ડર અને આખેરતના સવાબનો શોખ પેદા કરી દે જેથી જે બાબતની તારી પાસે ઈચ્છા રાખું છું તેની લિજજત અને જેનાથી આશરો માગું છું તેની કડવાશનો અનુભવ કરી શકું.

બારે ઈલાહા ! જે વસ્તુઓથી મારાં દીની અને દુન્યવી કાર્યોની ઉન્નતિ સંકળાયેલી છે તે તું સારી પેઠે જાણે છે. આથી મારી હાજતો તરફ ખાસ ધ્યાન આપજે. અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને ખુશાલી તેમજ તંગદસ્તી અને સ્વાસ્થ્ય અને બીમારીમાં જે નેઅમતો તેં ભેટ ધરી છે તેના ઉપર શુક્ર અદા કરવામાં આળસ કરવાના સમયે મને હકનો સ્વીકાર કરવાની શક્તિ અર્પણ કર જેથી હું ભય અને શાંતિ, રઝા અને ગઝબ અને નફા અને નુકસાનના પ્રસંગે તારા હક્કો અને વજીહાઓને સંપૂર્ણતા આપવામાં દિલની ખુશી તેમજ નફ્સનો સંતોષ અનુભવું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મારી છાતીને ઈર્ષા કરવાથી પાક કરી દે જેથી હું મખ્લૂકાતમાંથી કોઈના ઉપર ઈર્ષા ન કરું એ કારણ કે જેને તેં તારા ફઝલો કરમથી અર્પણ કરી છે, એટલે સુધી કે હું તારી નેઅમતોમાંથી કોઈ નેઅમત કે જે દીન સાથે સંબંધ ધરાવતી હોય કે દુનિયા સાથે સંબંધ ધરાવતી હોય, સલામતી સાથે સંબંધ ધરાવતી હોય કે તકવા સાથે, રોઝીની વિપુલતા સાથે સંબંધ ધરાવતી હોય કે સુખ સમૃદ્ધિ સાથે, તેને મખ્લૂકાતમાંથી કોઈની પાસે ન જોઉં પરંતુ તારા

વસીલાથી અને તારી પાસેથી અને (માત્ર) તારી પાસેથી (જ તેની ઈચ્છા રાખું) અય એકાકી અને જેનો કોઈ ભાગીદાર નથી એવા ખુદા ! આના કરતાંય વધારે સારી બાબતની તારી પાસે ઈચ્છા કરું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને દુનિયા અને આખેરતનાં કાર્યોમાં પછી ભલેને તે પ્રસન્નતાની હાલતમાં હોય કે પ્રકોપની હાલતમાં, મને મારા દોષોથી સુરક્ષા અને ત્રુટિઓથી તિરસ્કારની શક્તિ પ્રદાન કર એટલે સુધી કે પ્રકોપ અને મિત્રતાની જો પરિસ્થિતિ પેદા થાય તો પણ મારી હાલત એકધારી રહે અને તારી ઈતાઅત ઉપર અમલ કરતો રહું અને દોસ્ત અને દુશ્મનની બાબતમાં તારી રજામંદી અને ઈતાઅતને બીજી વસ્તુઓ ઉપર સ્થાન આપું એટલે સુધી કે દુશ્મનને મારી તરફના જુલમ અને શક્તિનો કોઈ અંદેશો ન રહે અને મારા મિત્રને પણ તરફદારી અને દોસ્તીના પ્રવાહમાં વહી જવાથી નિરાશા થઈ જાય અને મને એ લોકોમાં ગણ કે જેઓ રાહત અને સુખ સમૃદ્ધિના સમયમાં સંપૂર્ણ એખલાસ સાથે એ સદ્ભાવકોની માફક દુઆ માગે છે કે જે ઉત્કંઠા અને દીનતાની હાલતમાં અલ્લાહની જનાબમાં દુઆ માટે પોતાના બન્ને હાથ ઉઠાવે છે. નિઃશંકપણે તું પ્રશંસાને પાત્ર છે તેમજ શ્રેષ્ઠ અને ઉત્તમ છે. ★